

§1 Allýsingar MínRokning

Ein gjaldsskipan, ið sjálvvirkandi avgreiðir gjaldingar millum kreditor og debitor. Vanliga er talan um skuldskriving av konto hjá debitori, men góðskring kann eisini koma fyri.

Íbindingaravtala

Ein skrivlig avtala millum debitor og peningastovnin um, at debitor kann brúka MínRokning.

Gjaldsavtala

Ein avtala millum debitor og kreditor um, at MínRokning verður brúkt til gjaldingar, ið viðvíkja tað/tey í avtaluni tilskilaðu skuldarviðurskifti. Debitor kann tilmelda gjaldsavtalu í Netbankanum, á www.minrokning.fo, í sínum peningastovninum ella beinleiðis hjá kreditori.

Víðarigeving

Elektroniskt avrit av nýstovnaðum gjaldsavtalam ella broytingum til verandi gjaldsavtalar verður skrásett hjá Elektron og/ella Nets. Avrit av einstøkum uppkrøvum saman við fráboðanarlinjum, ið verða framd sambært galdandi gjaldsavtalam, verður eisini skrásett hjá Elektron og/ella Nets.

Gjaldsdagur

Dagurin, tá upphæddin verður skuldskrivað konto hjá debitori.

Avgreiðsludagur

Allir dagar - undantikin eru leygardagar, sunnu- og halgidagar, jólaaftan og grundlógardagur.

Elektron

Elektron eigur og rekur MínRokning. Elektron bjóðar út gjaldstænastur í Føroyum í samstarvi við Nets, ið er undirlagt Fíggjareftirlitið.

§2 Íbinding til MínRokning

Avtala um tilmelding til MínRokning skal gerast við Elektron.

Í samband við at avtala verður gjørd um tilmelding til MínRokning, og í tí leypanði kundaviðurskiftinum, tilskilar Elektron sær rætt til at meta um fíggjarviðurskiftini hjá kreditori, herundir um kreditor er mettur sum eitt væl umtókt virki.

Hetta hevur við sær, at Elektron til eina og hvørja tíð hava heimild til at biðja kreditors peningastovn um haldbærisupplýsingar, upplýsingar frá kreditupplýsingarfeløgum, og biðja kreditor um upplýsingar, t.d. roknskapir.

Elektron kann til eina og hvørja tíð, við stóði í kreditmetingini at krevja trygdarveiting. Um nøktandi trygd ikki kann veitast, kann Elektron avvísa at gera eina avtalu um tilmelding til MínRokning ella siga upp/strika eina longu verandi avtalu.

Avtalan verður sett í verk, tá hon er góðkend av kreditors peningastovni. Tín peningastovnur er ikki bundin til at góðkenna avtaluna.

Tá kreditor ger eina slíka avtalu, eru kreditor bundin til at yvirhalda tær til eina og hvørja tíð galdandi reglur og vegleiðingar fyri MínRokning.

Kreditor hevur skyldu til at brúka MínRokning til gjaldingar sum viðvíkja skuldarviðurskiftum, ið gjaldsavtala er stovnað til.

Kreditor skal eftir áheitan kunna skjalprógva, at ein gjaldsavtala er gjørd við debitor, um so er at avtalan er gjørd beinleiðis hjá kreditori.

§3 Íbinding av debitori til MínRokning

Tá debitor hevur gjørt eina íbindingaravtalu við peningastovn sín, kann debitor gera gjaldsavtalu. Gjaldsavtalan kann knýttast til ta konto ella konti, ið debitor hevur avtalað við peningastovnin.

Tá kreditor ger eina gjaldsavtalu við debitor, gevur debitor loyvi til, at debtors peningastovnur ella Elektron kann flyta upphæddir millum ta konto debitor ynskir at brúka, og kreditors konto. Upphæddin verður flutt eftir áheitan frá kreditori í samband við tað/tey skuldarviðurskifti, ið kreditor hava við debitor. Upphæddin verður flutt av konto hjá debitori tann dagin, ið skuldarviðurskifti við kreditor er ásett sum seinasta rættstundis gjaldsdag, uttan so at annað er avtalað ella fráboðað av kreditori. Um kreditor ynskir at broyta gjaldsdagin, skal kreditor í góðari tíð geva debitori boð um hetta.

Um debitor hevur fleiri skuldarviðurskifti við kreditor, kann kreditor avtala við debitor, at ein gjaldsavtala skal verða galdandi fyri fleiri skuldarviðurskifti.

Um kreditor hevur móttikið upplýsing um debitornummarið hjá debitori, skal upplýsingin strikast eftir at hesin er sendur til Elektron. Hetta er tó ikki galdandi, um tit annars hava loyvi til at viðgera debitornummur.

Um kreditor hevur gjørt eina gjaldsavtalu, og hendan ikki kann náast at koma í gildi til næstu gjalding, skulu kreditor uppkrevja upphæddina á annan hátt.

§4 Fráboðan til debitor

Skulu gjaldingar avgreiðast í komandi mánaði, verður eitt ella fleiri gjaldsyvirlit send, soleiðis at tað/tey við vanligari postgreiðslu eru debitor í hendi innan mánaðarskifti. Móttekur debitor upplýsingarnar elektroniskt um peningastovn sín, eru upplýsingarnir atkomuligar innan mánaðarskifti.

Upphæddin, gjalddagurin, kreditor og upplýsingar um gjaldingina skulu tilskilast á gjaldsyvirlitinum, soleiðis at debitor eintýðugt kann eyðmerkja gjaldingina. Gjaldsyvirlitið kann koma í staðin fyri ein faktura. Tað er kreditors ábyrgd, at upplýsingarnir á gjaldsyvirlitinum uppfylla tey til eina og hvørja tíð galdandi lógarkrøv til fakturar.

§5 Inndáta

Flyting av upphæddum millum konto hjá debitori og kreditori verður framd við grundarlagið í inndáta kreditor hevur latið.

Inndáta mugu bert viðvíkja gjaldingum, ið eru umfataðar av gildigum gjaldsavtalam, og skulu lúka krøvini í vegleiðingunum fyri MínRokning.

Hevur kreditor latið leveringina av inndáta til ein sjálvstøðugan dátuveitara, hendir hetta fyri kreditors vága og ábyrgd eftir somu reglum og við sama rættarvirknaði, sum um kreditor sjálvur hevði leverað.

Við atlitið til møguligar feilrættingar, hevur kreditor skyldu til at goyma inndáta í 14 dagar, eftir at inndáta er sent til Elektron.

Kreditor hevur skyldu til at goyma inndáta v.m. sambært galdandi lóggávu.

§6 Kvittan

Debitor hevur rætt til at meta eitt kontoavrit, av hvørjum gjaldingin framgongur, sum kvittan. Tó verður tikið fyrivarni fyri, at upphæddin, samanber §11, kann verða afturflutt.

§7 Avvísing av gjalding (debitor)

Ynskir debitor, at ein gjalding ikki skal gjaldast, ella ein gjalding skal afturflytast, kann debitor fáa gjaldingina avvísta, treytað av, at peningastovnurin hjá debitori hevur fingið boð um hetta í seinasta lagi tann 7. í gjaldsmánaðinum. Er hesin dagur ikki ein avgreiðsludagur, er freistin fyrsta avgreiðsludag hareftir.

Um gjaldingin longu er avgreidd, verður upphæddin afturflutt av kreditors konto og innsett aftur á debtors konto - samanber §11.

Avvísingin er bert galdandi fyri ta ítøkiligu gjaldingina sambært gjaldsavtaluni, sí §8.

§8 Frámelding av eini gjaldsavtalu (debitor)

Ynskir debitor at frámelda eina gjaldsavtalu, skal debitor boða peningastovni sínum frá hesum. Frámeldingin fær sín virkna skjótast gjørligt, tó í seinasta lagi fyri gjaldingar, ið skulu avgreiðast á 3. avgreiðsludegi eftir, at frámeldingin er móttikin í debtors peningastovni.

§9 Upphald

Um kontovíðurskifti hjá debitori við peningastovnin heldur uppat, verður íbindingaravtalan roknað sum burturfallin.

Um gjaldsavtalan ikki hevur verið brúkt í 15 mánaðir, kann gjaldsavtalan verða sett úr gildi. Hetta verður fráboða debitori á næsta gjaldsvirliti. Kreditor hevur skyldu til at boða Elektron frá, tá ein gjaldsavtala fer úr gildi.

§10 Uppsøgn/úrgildissetan av íbindingaravtaluni

Debitor kann til eina og hvørja tíð skrivliga uppsiga íbindingaravtaluna við peningastovn sín.

Debtors peningastovnur kann við 1 mánaða varningi skrivliga siga upp íbindingaravtaluna. Um týðandi mishald kemur fyri, herundir at debitor fleiri ferðir ikki hevur havt pening tøkkan á konto síni, kann debtors peningastovnur uttan ávaring siga upp avtaluna.

Ein uppsøgn av avtaluni fær virknað skjótast gjørligt, tó í seinasta lagi fyri gjaldingum, ið skulu fara fram 3 ella fleiri avgreiðsludagar eftir, at peningastovnurin hevur móttikið uppsøgn frá debitori, ella tá peningastovnsins uppsøgn av avtaluni er komin í gildi.

Uppsøgn/úrgildissetan av íbindingaravtaluni hevur við sær, at allar gjaldsavtalar hjá debitori verða strikaðar.

§11 Afturflyting av einari gjalding

Ein gjalding verður afturflutt av kreditors konto, um

- 1.1. gjaldingin er avvíst av debitor, (§7), ella
- 1.2. debitor uttan dvøl hevur mótmælt gildi av gjaldsavtaluni, og tað ikki kann prógvast, at ein galdandi gjaldsavtala er til skjals.

Afturflyting kann fremjast, um:

- 2.1. peningur á gjaldsdegnum ikki er tøkur á konto hjá debitori, og gjaldingin er hægri enn 1.000 kr.
- 2.2. upplýsingar frá kreditor til nýtslu av uppkrafinum ikki eru rættar (§5) ella viðgerðin av upplýsingunum ikki er røtt
- 2.3. debitor hevur ikki gjørt eina íbindingaravtalu við peningastovn sín
- 2.4. peningastovnurin hjá debitori hevur strikað íbindingaravtaluna áðrenn gjaldsdagin
- 2.5. gjaldsavtalan er farin úr gildi, tí kontovíðurskiftið hjá debitori við peningastovnin er hildið uppat áðrenn gjaldsdagin.

Tá afturflyting verður framd, verður upphæddin skuldskrivað kreditors konto. Nærri fyriskipan um freistir v.m. er ásett í vegleiðingunum.

Um afturflyting verður framd vegna feilir í inndáta (stk. 2.2), skal kreditor eftir áheitan frá Elektron og/ella Nets upplýsa debitor um afturflytingina. Um afturflyting verður framd, og hettar skyldast viðurskifti hjá kreditori, skal kreditor dekka rentutapið hjá debitori.

§12 Force Majeure

Peningastovnarnir, Elektron og Nets hava ikki ábyrgd av tapum, ið standast av force majeure, íroknað lógarfyriskipanum, myndugleikaatgerðum ella tilíkum, breki í streymveiting ella í fjarsamskifti, eldi, roykskaða, spreinging, vatnskaða, hverki, innbroti, náttúruvanlukku, byrjaðum ella hóttandi kríggji, uppreistri, borgarligum ófriði, valdsgerð ella hverki (sabotasja), verkfalli, verkbanni (lockout), útistongsili (boycott) ella øðrum stongsili. Hetta er galdandi, hóast peningastovnarnir, Elektron ella Nets eru partar í ósemjuni, og hóast ósemjan bert rakar partar av peningastovnunum, Elektron ella Nets.

§13 Feilir, seinkan v.m.

Um tað við einari gjalding ella frásøgn er íkomin ein feilur ella seinkan, og atvoldin til hetta eru peningastovnarnir, Elektron ella Nets, skulu hesir stovnar bæta um feilin ella levera av nýggjum, um hetta er gjørligt, og um hetta kann gerast uttan fíggjarligar avleiðingar, ið eru í ósamsvari við ta avtalaðu veitingina.

Inngingnir peningastovnar, Elektron ella Nets hava ábyrgdina av beinleiðis tapi kreditor hevur verið fyri, um orsøkin til hetta er, at teir inngingnu peningastovnarnir, Elektron ella Nets hava handlað í ósketni. Hendan ábyrgdin er avmarka til eina upphædd, svarandi til tær av Elektron uppkavdu upphæddirnar fyri tína nýtslu av MínRokning seinastu 12 mánaðirnar, ið liggja áðrenn tapi er íkomið, tó í mesta lagið 150.000 kr.

Inngingnir peningastovnar, Elektron og Nets hava ikki ábyrgdina av óbeinleiðis tapi, herundir rentutapi.

Hava teir inngingnu peningastovnarnir, Elektron ella Nets verið fyri tapi, og orsøkin til hetta er, at kreditor hevur handlað í ósketni, hevur kreditor ábyrgdina av hesum. Kreditors ábyrgd er avmarka til tær av Elektron uppkavdu upphæddir fyri tykkara nýtslu av MínRokning seinastu 12 mánaðirnar, ið liggja áðrenn tapi er íkomið, tó í mesta lagið 250.000 kr.

Kreditor hevur ikki ábyrgdina av óbeinleiðis tapi, herundir rentutapi, samanber §11, og fyri tapi sum skyldast umstøður hjá teimum inngingnu peningastovnunum, Elektron ella Nets.

Kreditor ber vágan móttvegis debitori, um tað eru seinkanir, feilir ella vantani í samband við gjaldingina. Kreditor kann tí ikki seta mishaldsatfinningar móttvegis debitori.

Um so er, at sjálvvirkandi gjaldingin ikki verður framd, tí debtors peningastovnur steðgar sínum gjaldingum ella fer á húsangang, kann kreditors peningastovnur skuldskriva kreditors konto, um upphæddin longu er góðskrivað kreditors konto. Kreditor kann eftir hetta innheinta upphæddina frá debitor á annan hátt, uttan so at annað er ávíst í lóggávuni. Kreditor kann gera mishaldsatfinningar galdandi móttvegis debitori sum avleiðing av, at gjaldingin ikki varð flutt um GjaldSkipanina, um so er at debitor rindar upphæddina innanfyri ta nýggju freistina, ið tit hava ásett.

§14 Prísir

Prísirnir síggjast á tí til eina og hvørja tíð galdandi príslista. Um Elektron skal veita tænastr, ið ikki eru nevndar í príslistanum, verður serstøk avtala gjørd um prísir.

Gjalding fer fram á tann hátt, at Elektron sjálvvirkandi skuldskrivar tað konto, ið kreditor hevur valt til hetta endamálið. Samstundis verður ein sundurgreining av skuldskrivaðu upphæddini send kreditori.

§15 Uppsøgn/úrgildissetan

Avtalan millum Elektron, Nets og kreditor um nýtslu av MínRokning kann av báðum pørtum uppsigast við 3 mánaða skrivligari ávaring.

Um kreditors peningastovnur boðar Elektron frá, at tey ikki longur ynskja at góðtaka avtaluna, verður avtalan uppsøgd av Elektron við somu ávaring.

Elektron kann seta avtaluna um nýtslu av MínRokning úr gildi, um:

- Kreditor hevur mishildið reglurnar munandi, serliga við afturvendandi ella grovari tilsíðissetan av §2, §5 ella §14
- Kontoviðurskifti við kreditors peningastovn er munandi mishildið

§16 Broyting av reglunum

Hesar reglur kunnu broytast við 1 mánaða skrivligari ávaring. Munandi broytingar verða fráboðaðar við 3 mánaða skrivligari ávaring. Broytingar verða fráboðaðar á www.minrokning.fo.
